



12.01. 2025

தலைப்புச் செய்திகள்

- தேசிய இளையோர் தினம் இன்று கொண்டாடப் படுவதை ஒட்டி, பிரதமர் திரு. நரேந்திரமோடி, விக்சித் பாரத் இளம் தலைவர்கள் கலந்துரையாடல் நிகழ்ச்சியில் தற்போது பங்கேற்றுள்ளார்.
- அமெரிக்க அதிபராக தேர்ந்தெடுக்கப்பட்ட டொனால்டு ட்ரம்பின் பதவியேற்பு விழாவில் வெளியுறவுத்துறை அமைச்சர் டாக்டர் எஸ்.ஜெய்சங்கர் பங்கேற்கவுள்ளார்.
- வெளிநாடுவாழ் தமிழர்களுக்கு, நாட்டுப்புற கலைகளை பயிற்றுவிக்க 10 கோடி ரூபாய் நிதியில் புதியதிட்டம் தொடங்கப்படும் என்று முதலமைச்சர் திரு.மு.க.ஸ்டாலின் அறிவித்துள்ளார்.
- கச்சத்தீவு அருகே மீன்பிடித்துக் கொண்டிருந்த ராமேஸ்வரத்தை சேர்ந்த 8 மீனவர்களை இலங்கை கடற்படை இன்று கைது செய்துள்ளது.
- ஆஸ்திரேலிய ஓப்பன் டென்னிஸ் ஆடவர் ஒற்றையர் முதல் சுற்றில் இந்தியாவின் சுமித்நாகல் இன்று களமிறங்குகிறார்.

இனி விரிவான செய்திகள்



பிரதமர்

சுவாமி விவேகானந்தரின் பிறந்தநாள் தேசிய இளையோர் தினமாக இன்று கொண்டாடப்படுவதை ஒட்டி பிரதமர் திரு. நரேந்திரமோடி, விக்சித் பாரத் இளம் தலைவர்கள் கலந்துரையாடல் 2025 நிகழ்ச்சியில் தற்போது பங்கேற்றுள்ளார்.

முன்னதாக புதுதில்லி பாரத் மண்டபத்தில் இளம் தலைவர்களின் படைப்புகள் அடங்கிய கண்காட்சியை பார்வையிட்ட பிரதமர், இதுகுறித்து அவர்களிடம் கேட்டறிந்தார்.

நாடுமுழுவதிலுமிருந்து மூன்றாயிரம் இளம் தலைவர்களுடன் கலந்துரையாடும் பிரதமர், அவர்களது எண்ணங்கள், அனுபவங்கள், விருப்பங்கள் தொடர்பான 10 கருப்பொட்களுடன் கூடிய சிறந்த கட்டுரைகளை வெளியிடவுள்ளார்.

தொழில்நுட்பம், நீடித்த வளர்ச்சி, மகளிர் அதிகாரம், உற்பத்தி உள்ளிட்ட கருப்பொருள்கள் இதில் இடம்பெற்றுள்ளன.

வளர்ச்சியடைந்த பாரதம் என்ற தொலைநோக்கு பார்வையை இளைஞர்களிடையே ஏற்படுத்தவும், தலைமைத்துவ பண்புகளை வளர்க்கவும் உதவும் தனித்துவமான முயற்சி இது என்று பிரதமர் குறிப்பிட்டுள்ளார்.



விவேகானந்தர் அஞ்சலி

சுவாமி விவேகானந்தரின் பிறந்தநாளையொட்டி குடியரசு தலைவர் திருமதி திரௌபதி முர்மு, குடியரசு துணைத்தலைவர் திரு. ஜகதீப் தன்கர், பிரதமர் திரு. நரேந்திரமோடி உள்ளிட்டோர் அன்னாருக்கு அஞ்சலி செலுத்தியுள்ளனர்.

குடியரசு தலைவர் வெளியிட்டுள்ள செய்தியில், இந்தியாவின் ஆன்மீக கருத்துக்களை சுவாமி விவேகானந்தர் உலகின் மேற்கு நாடுகளுக்கு கொண்டு சென்றதாக கூறினார்.

அன்னாரது கருத்துக்கள் இளைஞர்களிடையே தன்னம்பிக்கையை தூண்டியதாகவும் குறிப்பிட்டுள்ளார்.

பிரதமர் வெளியிட்ட செய்தியில் வலுவான, வளர்ச்சியடைந்த இந்தியா எனும் விவேகானந்தரின் இலக்கை எட்ட மத்திய அரசு உறுதியுண்டுள்ளதாக தெரிவித்தார்.

சென்னை ஆளுநர் மாளிகையில் ஆளுநர் திரு.ஆர்.என்.ரவி தலைமையில் இளையோர்தின கொண்டாட்டங்கள் இன்று நடைபெற்றன.

இந்நாளையொட்டி கன்னியாகுமரி விவேகானந்தா கேந்திர வளாகத்தில், புவிகுழல் தொடர்பான டிஜிட்டல் கண்காட்சியை, புதுதில்லி பிரம்மோஸ் விண்வெளி நிறுவனத்தின் செயலாளர் திரு. கவுர கிஷோர் நந்தா இன்று தொடங்கிவைத்தார்.

தேசிய இளையோர் தினத்தை ஒட்டி பெரம்பலூரில் நடைபெற்ற மாநில அளவிலான மாரத்தான் போட்டியில் திருச்சி, சேலம், அரியலூர் உள்ளிட்ட மாவட்டங்களிலிருந்து ஏராளமானோர் பங்கேற்றனர்.



பிரதமர் - ஜம்மு காஷ்மீர்

இதனிடையே ஜம்முகாஷ்மீர் சோனாமார்க் சுரங்கப்பாதை திட்டத்தை பிரதமர் நாளை தொடங்கி வைக்கிறார்.

2 ஆயிரத்து 700 கோடி ரூபாய் மதிப்பீட்டில் 12 கிலோ மீட்டர் தூரத்திற்கு ஸ்ரீநகர் மற்றும் சோனாமார்க் இடையேயான பகுதியில் அமைக்கப்பட்டுள்ள இந்தபாதை லே வரை அனைத்து வானிலைக்கும் ஏற்றவாறு ஆண்டுமுழுவதும் பயணிக்க வழிகோலும்.



ஜெய்சங்கர்

அமெரிக்காவின் 47-வது அதிபராக டொனால்டு ட்ரம்ப் வரும் 20-ம் தேதி பதவியேற்கவுள்ள நிலையில் இவ்விழாவில் இந்தியா சார்பில் வெளியுறவுத்துறை அமைச்சர் டாக்டர் எஸ்.ஜெய்சங்கர் பங்கேற்பார் என அறிவிக்கப்பட்டுள்ளது.

இப்பயணத்தின் போது புதிதாக பொறுப்பேற்கும் பல்துறை பிரதிநிதிகளுடனும் அமைச்சர் இருதரப்பு பேச்சுவார்த்தைகளை மேற்கொள்ளவுள்ளார்.



இஸ்ரோ

Spadex பரிசோதனைக்காக கடந்த 30-ம் தேதி விண்ணில் ஏவப்பட்ட 2 செயற்கைகோள்களுக்கு இடையேயான இடைவெளி 3 மீட்டராக குறைக்கப் பட்டுள்ளதாக இஸ்ரோ இன்று தெரிவித்துள்ளது.

தீவிர ஆய்விற்கு பின்னர் இரண்டையும் இணைக்கும் பணிகள் நடைபெறும் என்றும் கூறப்பட்டுள்ளது.

இந்த செயற்கை கோள்கள் Spadex சோதனைக்காக வெற்றிகரமான முறையில் சுற்றுவட்டப்பாதையில் செயல்பட்டு வருவதாகவும் இஸ்ரோ தெரிவித்துள்ளது.



ஜோதிர்ஆதித்ய சிந்தியா

நாட்டிலுள்ள 543 மக்களவை தொகுதிகளிலும் பாஸ்போர்ட் சேவை மையங்கள் அமைக்கப்படும் என்று மத்திய தொலைத் தொடர்புத்துறை அமைச்சர் திரு. ஜோதிர்ஆதித்ய சிந்தியா தெரிவித்துள்ளார்

அஞ்சல்துறையின் உதவியுடன் இதை நடைமுறைப்படுத்த வெளியுறவு அமைச்சகம் உறுதியுடன் உள்ளதாகவும் அவர் கூறினார்.



## மாவோயிஸ்டுகள்

சட்டஸ்கட் மாநிலம் பீஜப்பூர் தேசிய பூங்கா பகுதியில் பாதுகாப்பு படையினர் இன்று மேற்கொண்ட தேடுதல் பணியின் போது 3 மாவோயிஸ்டுகள் சுட்டுக்கொல்லப்பட்டுள்ளனர்.

இவர்களிடமிருந்து ஏராளமான ஆயுதங்கள் பறிமுதல் செய்யப்பட்டுள்ளன. மாவோயிஸ்டுகளை தேடும் பணிகள் தொடர்ந்து நடைபெற்று வருகின்றன.



## குறுங்காணொலிகள்

சமூக வலைதளங்களில் குறுங்காணொலிகளை அதிகளவில் பார்ப்பவர்களுக்கு உயர் ரத்த அழுத்தம் ஏற்பட வாய்ப்புள்ளதாக அண்மையில் மேற்கொள்ளப்பட்ட ஆய்வில் தெரியவந்துள்ளது.

ஐரோப்பிய இதயவியல் சங்கம் வெளியிட்டுள்ள ஆய்வு முடிவுகளின்படி, கைப்பேசிகளிலிருந்து வெளிப்படும் குறைந்த அளவிலான ரேடியோ அலைவரிசை ஆற்றல் ரத்த அழுத்தத்துடன் அதிக தொடர்புடையது என சுட்டிக்காட்டப்பட்டுள்ளது.

4 ஆயிரத்திற்கும் மேற்பட்டோரிடம் நடத்தப்பட்ட இந்த ஆய்வில் தூங்குவதற்கு முன்பாக குறுங்காணொலிகளை பார்ப்போரிடையே உயர்ரத்த அழுத்தம் இருப்பது உறுதிசெய்யப்பட்டுள்ளது.



## முதலமைச்சர்

வெளிநாடுவாழ் தமிழர்களுக்கு, நாட்டுப்புற கலைகளை பயிற்றுவிக்க 10 கோடி ரூபாய் நிதியில் புதிய திட்டம் தொடங்கப்படும் என்று முதலமைச்சர் திரு.மு.க.ஸ்டாலின் அறிவித்துள்ளார்.

சென்னையில் அயலக தமிழர் தினவிழாவில் இன்று உரையாற்றிய அவர், 100 ஆசிரியர்கள், தமிழ் கலைஞர்களை கொண்டு அயலக தமிழர்களுக்கு 2 ஆண்டுகள் பயிற்சி வகுப்புகள் நடத்தப்படும் என்றார்.

அயலக மண்ணில் குடியேறினாலும் தமிழை வளர்க்க பாடுபடும் தமிழ்சொந்தங்களுக்கு நன்றி தெரிவிப்பதாக கூறினார்.

அயலக தமிழர் நல வாரியத்தில் இதுவரை 26 ஆயிரத்து 700-க்கும் மேற்பட்டோர் பதிவுசெய்து உள்ளதாகவும் முதலமைச்சர் தெரிவித்தார்.

.. வாய்ஸ் ..

இவ்விழாவில் அயலகத் தமிழர்களுக்கு கணியன் பூங்குன்றனார் விருதுகளையும் முதலமைச்சர் வழங்கினார்.



முதலமைச்சர் வாழ்த்து

பொங்கல் பண்டிகை நாளைமறுநாள் கொண்டாடப்படுவதை ஒட்டி முதலமைச்சர் திரு. மு.க. ஸ்டாலின் மக்களுக்கு வாழ்த்து தெரிவித்துள்ளார்.

அனைவரது இல்லங்களிலும் மகிழ்ச்சி பொங்கல் பொங்கட்டும் என வாழ்த்தியுள்ளதோடு தை மகளை வரவேற்போம் என கூறியுள்ளார்.

தமிழக சுற்றுலாத்துறை சார்பில் அனைத்து மாவட்டங்களிலும் தெரிவு செய்யப்பட்ட கிராமத்தில் வெளிநாட்டு சுற்றுலா பயணிகளுடன் பாரம்பரிய முறைப்படி பொங்கல் கொண்டாட ஏற்பாடுகள் செய்யப்பட்டுள்ளதாக அரசு தெரிவித்துள்ளது.



சென்னை சங்கமம்

தை பொங்கலை ஒட்டி சென்னை சங்கமம் “நம்ம ஊரு திருவிழா” கலை நிகழ்ச்சிகளை முதலமைச்சர் கீழ்ப்பாக்கத்தில் நாளை தொடங்கிவைக்கிறார்.

நாளைமறுநாள் முதல் 17-ம் தேதிவரை, 18 இடங்களில் நடைபெறும் இவ்விழாவில் மாநிலத்தின் பல்வேறு பகுதிகளிலிருந்து தேர்வு செய்யப்பட்டுள்ள ஆயிரத்து 500-க்கும் மேற்பட்ட கலைஞர்கள் கரகாட்டம், கோலாட்டம், சிலம்பாட்டம், பாவைகூத்து உள்ளிட்ட நாட்டுப்புற கலைகளில் பங்கேற்கின்றனர்.



ஜல்லிக்கட்டு

பொங்கலை ஒட்டி மதுரையில் ஜல்லிக்கட்டு போட்டியில் களமிறங்கும் மாடுபிடி வீரர்கள், காளை உரிமையாளர்களுக்கான டோக்கன் இன்றுமுதல் வழங்கப்படுகிறது.

இதன்படி அவனியாபுரத்தில் இன்றும், நாளை பாலமேட்டிலும், நாளைமறுநாள் அலங்காநல்லூரிலும் டோக்கன் வழங்கப்படுகிறது.

ஜல்லிக்கட்டு போட்டிகள் அவனியாபுரத்தில் நாளையநாளும்

பாலமேட்டில் வரும் 15-ம் தேதியும், அலங்காநல்லூரில் 16-ம் தேதியும் நடைபெறவுள்ளன.



பொங்கல் சிறப்பு பேருந்துகள்

பொங்கல் பண்டிகையை ஒட்டி கடந்த 2 நாட்களில் சென்னையிலிருந்து அரசு பேருந்துகள் மூலம் 4 லட்சத்து 13 ஆயிரம் பேர் சொந்தஊர்களுக்கு பயணம் மேற்கொண்டுள்ளதாக அரசு தெரிவித்துள்ளது.

நேற்றையதினம் 2 ஆயிரத்து 12 சிறப்பு பேருந்துகள் என மொத்தம் 4 ஆயிரத்து 107 பேருந்துகள் இயக்கப்பட்டதாகவும் கூறப்பட்டுள்ளது.

இதனிடையே பொங்கல் பண்டிகையை பொதுமக்கள் மகிழ்ச்சியாகவும், பாதுகாப்பாகவும் கொண்டாடும் வகையில் 16 ஆயிரம் காவல் துறையினர் பாதுகாப்பு பணியில் ஈடுபட்டுள்ளதாக தமிழகஅரசு தெரிவித்துள்ளது.

பொங்கல் தொடர் விடுமுறை எதிரொலியாக தமிழக - கர்நாடக மாநில எல்லையில் கடும் போக்குவரத்து நெரிசல் காணப்பட்டது.

போக்குவரத்தை சீர்படுத்தும் பணியில் ஓசூர் சிப்காட் காவல்துறையினர் ஈடுபட்டு வருகின்றனர்.

பொங்கல் பண்டிகையை ஒட்டி ஈரோடு மாவட்டம் சத்தியமங்கலத்தை ஒட்டிய கிராமப்பகுதிகளில் காணும் பொங்கல் தினத்தன்று சேவல் சண்டை நிகழ்ச்சிகள் நடைபெறவுள்ளன.

இதற்காக சேவல்களுக்கு பயிற்சி அளிக்கப்படுகிறது.

சேலம் மாவட்ட காவல்துறை சார்பில் இன்று நடைபெற்ற பொங்கல் விழாவில் குடும்ப உறுப்பினர்களும் பங்கேற்றதாக எமது செய்தியாளர் தெரிவிக்கிறார்.

.. வாய்ஸ் ..



கே.ஆர்.பெரிய கருப்பன்

தமிழ்நாட்டில் பொங்கல் பரிசு தொகுப்பு வழங்கும் திட்டப் பணிகள் 67 சதவிகிதம் நடைபெற்றுள்ளதாக மாநில கூட்டுறவுத் துறை அமைச்சர் திரு.K.R. பெரியசுப்பன் தெரிவித்துள்ளார்.

இன்று அவர் வெளியிட்ட அறிக்கையில் பொங்கல் பண்டிகைக்கு முன்பாக அனைத்து அரிசிபெறும் குடும்ப அட்டைதாரர்களுக்கும் இவற்றை வழங்கும் வகையில் 50 ஆயிரம் பணியாளர்கள் இதில் ஈடுபட்டுள்ளதாக கூறினார்



போகி பண்டிகை

போகி பண்டிகை நாளை கொண்டாடப்படுவதை ஒட்டி சுற்றுச்சூழலுக்கு மாசு ஏற்படுத்தும் நச்சுவாயுக்களை வெளியேற்றக் கூடிய பிளாஸ்டிக், டயர் உள்ளிட்ட பொருட்களை பொதுமக்கள் எரிக்கவேண்டாமென மாசுகட்டுப்பாட்டு வாரியம் கேட்டுக் கொண்டுள்ளது.



கே.என். நேரு

மதுரையில் பல்வேறு கட்டுமான வளர்ச்சித்திட்டப் பணிகளை மாநில நகராட்சி நிர்வாகத்துறை அமைச்சர் திரு. கே.என். நேரு இன்று திறந்துவைத்தார்.

மேலூர் நகராட்சியில் கர்னல் பென்னிகுயிக் பேருந்து நிலையம், அம்மன் நகரில் அறிவுசார்மையம் மற்றும் நூலகம், சிவன்கோவில் தெருவில் நகராட்சி தொடக்கப்பள்ளி கட்டிடம் ஆகியவை இதில் அடங்கும்.



தேர்தல்

ஈரோடு சட்டப்பேரவை தொகுதி இடைத்தேர்தலில் பணியாற்றும் வாக்குச்சாவடி அலுவலர்களுக்கான முதற்கட்ட கணினி சுழற்சிமுறை பணி ஒதுக்கீட்டை மாவட்ட தேர்தல் அதிகாரி திரு. ராஜகோபால் சுங்கரா இன்று தொடங்கிவைத்தார்.



புத்தக திருவிழா

48-வது சென்னை புத்தக கண்காட்சி இன்றுடன் நிறைவடைகிறது.

நந்தனத்தில் கடந்த 27-ம் தேதி தொடங்கிய கண்காட்சியில் 900 அரங்குகளில் பல லட்சம் புத்தகங்கள் காட்சிப்படுத்தப்பட்டு விற்பனை மேற்கொள்ளப்பட்டு வருகிறது.



நாகை வாய்ஸ்

நாகை கடற்கரையில் அரியவகை ஆலிவ் ரெட்லி ஆமைகளை பாதுகாப்பதன் அவசியம் குறித்த விழிப்புணர்வு மணல் சிற்ப கண்காட்சி நடைபெற்றதாக எமது செய்தியாளர் தெரிவிக்கிறார்

.. வாய்ஸ் ..



மீனவர்கள்

கச்சத்தீவு அருகே மீன்பிடித்துக் கொண்டிருந்த ராமேஸ்வரத்தை சேர்ந்த 8 மீனவர்களை இலங்கை கடற்படை இன்று கைது செய்துள்ளது.

எல்லைதாண்டி மீன்பிடித்ததாக கூறி இவர்கள் கைது செய்யப்பட்டதோடு, இவர்களது 2 விசைப் படகுகளையும் பறிமுதல் செய்துள்ளது.



கோவில்

கன்னியாகுமரி மாவட்டம் சுசீந்திரம் அருள்மிகு தாணுமாலய சுவாமி திருக்கோவிலில் மார்கழி மாத தேர்திருவிழா இன்று வெகுவிமரிசையாக நடைபெற்றது.



டென்னிஸ்

மெல்பர்னில் நடைபெறும் ஆஸ்திரேலிய ஒப்பன் டென்னிஸ் ஆடவர் ஒற்றையர் முதல்சுற்றில் இந்தியாவின் சுமித்நாகல் - செக் குடியரசின் தாமஸை இன்று எதிர்கொள்கிறார்.

இந்தியா சார்பில் ரித்விக்போலிபள்ளி, ரோஹன் போபண்ணா, யூகிபாம்ப்பரி, ஸ்ரீராம்பாலாஜி ஆகியோரும் இப்போட்டிகளில் களமிறங்கவுள்ளனர்.



கிரிக்கெட்

ராஜ்கோட்டில் நடைபெறும் அயர்லாந்து மகளிர் அணிக்கு எதிரான 2-வது ஒருநாள் சர்வதேச கிரிக்கெட் போட்டியில் டாஸ்வென்று முதலில் பேட் செய்யும் இந்தியா சற்றுமுன்

41 ஓவரில் 2 விக்கெட் இழப்பிற்கு 272 ரன் எடுத்திருந்தது.





இத்துடன் இந்த செய்தியறிக்கை முடிவடைந்தது.

